

## १. तू बुद्धी दे

भाग  
१

गुरू ठाकूर (१९६८) :

प्रसिद्ध कवी, गीतकार, स्तंभलेखक, नाटककार, कथा, पटकथा आणि संवादलेखक. मराठी चित्रपटांसाठी त्यांनी लिहिलेली गीते अतिशय लोकप्रिय आहेत. 'नटरंग', 'अगं बाई अरेच्चा', 'घर दोघांचे', 'टाइमपास', 'डॉ. प्रकाश बाबा आमटे' यांसारख्या अनेक प्रसिद्ध मराठी चित्रपटांसाठी त्यांनी गीतलेखन केले आहे. सर्वोत्कृष्ट गीतकार म्हणून त्यांना सन २००९ साली 'कलागौरव' पुरस्कार व सन २०१० साली 'झी गौरव' पुरस्कार यांनी सन्मानित करण्यात आले आहे.


प्रस्तुत प्रार्थनेत सन्मार्ग, सन्मती आणि सत्संगती यांचे महत्त्व कवीने अधोरेखित केले आहे. कायम सत्याची कास धरता यावी, संवेदनशीलता जपण्यासाठी ताकद मिळावी, अनाथांचे नाथ होण्यास बळ मिळावे व शाश्वत सौंदर्याचा ध्यास लागावा, या भावना प्रार्थनेतून व्यक्त झाल्या आहेत.

तू बुद्धी दे तू तेज दे नवचेतना विश्वास दे  
जे सत्य सुंदर सर्वथा आजन्म त्याचा ध्यास दे

हरवले आभाळ ज्यांचे हो त्यांचा सोबती,  
सापडेना वाट ज्यांना हो त्यांचा सारथी  
साधना करिती तुझी जे नित्य तव सहवास दे

जाणवाया दुर्बलांचे दुःख आणि वेदना  
तेवत्या राहो सदा रंध्रातुनी संवेदना  
धमन्यातल्या रुधिरास या खल भेदण्याची आस दे  
सामर्थ्य या शब्दांस आणि अर्थ या जगण्यास दे

सन्मार्ग आणि सन्मती लाभो सदा सत्संगती  
नीती ना ही भ्रष्ट हो जरी संकटे आली किती  
पंखास या बळ दे नवे झेपावण्या आकाश दे



### शब्दार्थ :

नवचेतना - नवचेतन्य. सर्वथा - सदैव, सर्व अर्थानी. आजन्म - जन्मभर. सारथी - मार्ग, रस्ता, दिशा दाखवणारा. रंध्र - छिद्र. रुधिर - रक्त. खल - दुष्ट. नीती - सदाचाराचे नियम.

प्रस्तुत प्रार्थना ही काव्यानंदासाठी घेतली असून ती विद्यार्थ्यांकडून तालासुरांत म्हणवून घ्यावी.